

ശ്രീഃ

ശ്രീമതേ നിഗമാന്തമഹാദേശികായ നമഃ

ശ്രീമാൻ വേംകടനാഥാർയഃ കവിതാർക്കികകേസരീ |

വേദാന്താചാർയവർയോ മേ സന്നിധത്താം സദാ ഹൃദി ||

ശ്രീരംഗനാഥപാദുകാസഹസ്രം

|| നാദപദ്ധതിഃ ചതുർദ്ദശീ ||

*This document\* has been prepared by*

***Sunder Kidambi***

*with the blessings of*

ശ്രീ രംഗരാമാനുജ മഹാദേശികൻ

**His Holiness *śrīmad āṇḍavan* of *śrīraṅgam***

---

\*This was typeset using skt and T<sub>E</sub>X for Malayalam.

ശ്രീഃ  
ശ്രീമതേ രാമാനുജായ നമഃ  
ശ്രീമതേ നിഗമാന്തമഹാദേശികായ നമഃ

## || നാദപദ്ധതിഃ ചതുർദ്ദശീ ||

ശ്രീമാൻ വേംകടനാഥാർയഃ കവിതാർക്കികകേസരീ |  
വേദാന്താചാർയവർയോ മേ സന്നിധത്താം സദാ ഹൃദി ||

ശ്രുതീനാം ഭൂഷണാനാം തേ ശംകേ രംഗേന്ദ്രപാദുകേ! |  
മിഥഃ സംഘർഷസഞ്ചാതം രജഃ കിമപി ശിഞ്ജിതം || 14.1 ||

മുരഭിന്മണിപാദുകേ! ഭവത്യാഃ  
സ്തുതിമാകർണ്ണയതാം മയാ നിബദ്ധാം |  
അവധീരയസീവ മഞ്ജുനാദൈഃ  
അചമത്കാരവചാംസി ദുർജ്ജനാനാം || 14.2 ||

വിഹിതേഷ്ടഭിവാദനേഷു വേദൈഃ  
ഗമനോഭീരിതഗർഭരത്നനാദാ |  
മധുരം മധുവൈരിപാദരക്ഷേ! |  
ഭവതീ പ്രത്യഭിവാദനം വിധത്തേ || 14.3 ||

സ്വദതേ കിമിഹൈവ രംഗനാഥോ  
മയി തിഷ്ഠൻ യദി വാ പദേ പരസ്ഥിൻ |  
ഇതി പൃച്ഛരസി ദേവി! നൂനമസ്ഥാൻ  
മധുരൈസ്ത്വം മണിപാദുകേ നിനാദൈഃ || 14.4 ||

അവരോധഗതസ്യ രംഗഭർത്തുഃ  
ഗതിഷു വ്യഞ്ജിതഗർഭരത്നനാദാ |  
പ്രതിസല്ലപസീവ പാദുകേ! ത്വം  
കമലാനുപുരമഞ്ജുശിഞ്ജിതാനാം || 14.5 ||

മുരഭിച്ചരണാരവിന്ദരുപം  
മഹിതാനന്ദമവാപ്യ പുരുഷാർത്ഥം |

അനഘോർമ്മണിപാദുകേ! നിനാദൈഃ  
അഹമന്നാദ ഇതീവ ഗായസി ത്വം || 14.6 ||

മധുവൈരിപദാംബുജം ഭജന്തീ  
മണിപാദാവനി! മഞ്ജുശിഞ്ജിതേന |  
പംസീവ മുഹുഃ സ്വയം പ്രജാനാം  
അപരോപജ്ഞമരിഷ്ടശാന്തിമന്ത്രം || 14.7 ||

ശ്രുതിഭിഃ പരമം പദം മുരാദൈഃ  
അനിദംകാരമനേവമിത്യുപാത്തം |  
ഇദമിത്ഥമിതി ബ്രവീഷി നൂനം  
മണിപാദാവനി! മഞ്ജുഭിഃ പ്രണാദൈഃ || 14.8 ||

മുനയഃ പ്രണിധാനസന്നിരുഭോ  
ഹൃദി രംഗേശ്വരരത്നപാദുകേ! ത്വാം |  
വിനിവേശ്യ വിഭാവയന്ത്യനന്യാഃ  
പ്രണവസ്യ പ്രണിധിം തവ പ്രണാദം || 14.9 ||

മധുരം മണിപാദുകേ! പ്രവൃത്തേ  
ഭവതീ രംഗപതേർവ്വിഹാരകാലേ |  
അഭയാർത്ഥനയാ സമഭ്യുപേതാൻ  
അവിസംവാദയതീവ മഞ്ജുനാദൈഃ || 14.10 ||

ശ്രവസോർമ്മമ പാരണാം ദിശന്തീ  
മണിപാദാവനി! മഞ്ജുളൈഃ പ്രണാദൈഃ |  
രമയാ ക്ഷമയാ ച ഭത്തഹസ്തം  
സമയേ രംഗധൂരീണമാനയേഥാഃ || 14.11 ||

അനുയാതി നിത്യമമൃതാത്മികാം കലാം  
തവ രംഗചന്ദ്രമണിപാദു! ത്വംകൃതം |  
ശ്രവസാ മുഖേന പരിഭുജ്യ യത്ക്ഷണാത്  
അജരാമരത്വമുപയാന്തി സാധവഃ || 14.12 ||

പരുഷൈരജസ്രമസതാമനർത്ഥകൈഃ  
 പരിവാദപൈശുനവികത്ഥനാദിഭിഃ |  
 മധുകൈഃഭാരിമണിപാദുകേ! മമ  
 ശ്രുതിദുഷ്കൃതാനി വിനിവാരയ സ്വനൈഃ || 14.13 ||

പാദുകേ! പരിജനസ്യ ദൂരതഃ  
 സുചയന്തി ഖലു താവകാഃ സ്വനാഃ |  
 ലീലയാ ഭുജഗതൽപമുജ്ജ്വതഃ  
 ശ്രീമതസ്ത്രിചതുരാൻ പദക്രമാൻ || 14.14 ||

ദേവി! ദൈത്യഭമനായ സത്വരം  
 പ്രസ്ഥിതസ്യ മണിപാദുകേ! പ്രഭോഃ |  
 വിശ്വമംഗളവിശേഷസുചകം  
 ശാകുനം ഭവതി താവകം രുതം || 14.15 ||

ദാതുമർഹസി തദാ മമ ശ്രുതൗ  
 ദേവി! രംഗപരിരത്നപാദുകേ! |  
 വിഹ്വലസ്യ ഭവദ്വീയശിഞ്ജിതം  
 സ്വാദു കർണ്ണരസനാരസായനം || 14.16 ||

അഹമുപരി സമസ്തദേവതാനാം  
 ഉപരി മമൈഷ വിഭാതി വാസുദേവഃ |  
 തദിഹ പരതരം ന കിഞ്ചിദസ്മാത്  
 ഇതി വദസീവ പദാവനി! പ്രണോദൈഃ || 14.17 ||

അവനതവിബുധേന്ദ്രമൗളിമാലാ  
 മധുമദശിക്ഷിതമന്മരപ്രയാതാ |  
 പ്രഥയസി പരിരബ്ധശൗരിപാദാ  
 മണികലഹേന വിയാതജൽപിതാനി || 14.18 ||

ആസ്ഥാനേഷു ത്രിദശമഹിതാൻ വർത്തയിത്വാ വിഹാരാൻ  
 സ്ഥാനേ സ്ഥാനേ നിജപരിജനം വാരയിത്വാ യഥാർഹം |

വാസാഗാരം സ്വയമുപസരൻ പാദുകേ! മഞ്ജുനാദാം  
ആപർയംകാന്ന ഖലു ഭവതീം രംഗനാമോ ജഹാതി || 14.19 ||

അന്തർന്യസ്തൈർമ്മണിഭിരുദിതം പാദുകേ! രംഗബന്ധൗ  
മന്ദം മന്ദം നിഹിതചരണേ മഞ്ജുളം തേ നിനാദം |  
പശ്യന്ത്യാദിക്രമപരിണതേഃ പ്രാക്തനീം താം പരായാഃ  
മന്യേ മിത്രാവരുണവിഷയാദുച്ഛരന്തീമവസ്ഥാം || 14.20 ||

പ്രഖ്യാതാനാം പരിഷദി സതാം കാരയിത്വാ പ്രതിജ്ഞാം  
പ്രായേണ ത്വാം പ്രഥിതവിഭവാം വർണ്ണയന്തീ മയാ ത്വം |  
പാദന്യാസക്രമമനുഗുണം പ്രാപ്യ രംഗാധിരാജാത്  
പദ്യാരംഭാൻ ഗണയസി പരം പാദുകേ! സ്വൈർന്നിനാദൈഃ || 14.21 ||

വിഷ്ണോരസ്മിൻ പദസരസിജേ വൃത്തിഭേദൈർവ്വിചിത്രൈഃ  
ഐഭവർയം നിഗമവചസാമൈകകൺഠ്യേന സിദ്ധം |  
ഇത്ഥം പുംസാമനിപുണ്യധിയാം പാദുകേ! ത്വം തദേവ  
സ്പൃഷ്ട്വാ സത്യം വദസി നിയതം മഞ്ജുനാ ശിഞ്ജിതേന || 14.22 ||

ആമ്നായൈസ്ത്വാനിതരപരൈഃ സ്തോതുമഭ്യുദ്യതാനാം  
മധ്യേ ഭക്ത്യാ മധുവിജയിനഃ പാദുകേ! മോഹഭാജാം |  
ശിക്ഷാതത്ത്വസ്ഖലിതവചസാം ശിക്ഷയസ്യേവ പുംസാം  
മാത്രാദീനി സ്വയമനുപദം മഞ്ജുഭിഃ സ്വൈർന്നിനാദൈഃ || 14.23 ||

ലക്ഷ്മീകാന്തം കമപി തരുണം രഥ്യയാ നിഷ്പതന്തം  
രാഗാദ് ഭ്രഷ്ടും ത്വരിതമനസാം രാജധാനീവധൂനാം |  
പ്രത്യാദേശം ഭജതി മധുരൈഃ പാദുകേ! ശിഞ്ജിതൈസ്തേ  
ചേതോഹാരീ കുസുമധനുഷഃ ശിഞ്ജിനീമഞ്ജുനാദഃ || 14.24 ||

രംഗാധീശേ സഹ കമലയാ സാദരം യായജുകൈഃ  
സാരം ദിവ്യം സവനഹവിഷാം ഭോക്തുമാഹുയമാനേ |  
നേദീയോഭിർന്നിഗമവചസാം നിത്യമംഹഃപ്രതീപൈഃ  
പ്രത്യാലാപം ദിശതി ഭവതീ പാദുകേ! ശിഞ്ജിതൈഃ സ്വൈഃ || 14.25 ||

ഉപാസ്യ നൂനം മണിപാദുകേ! ത്യാം  
 രംഗേശപാദാംബുജരാജഹംസീം |  
 പത്യുഃ പ്രജാനാമലഭന്ത പൂർവ്വം  
 മഞ്ജു സ്വനം വാഹനരാജഹംസാഃ || 14.26 ||

അനാദിമായാരജനീവശേന  
 പ്രസ്യാപഭാജാം പ്രതിബോധനാർഹാം |  
 പശ്യാമി നിത്യോദിതവാസരസ്യ  
 പ്രഭാതനാനീമിവ പാദുകേ! ത്യാം || 14.27 ||

ശൃണോതു രംഗാധിപതിഃ പ്രജാനാം  
 ആർത്തധനിം ക്വാപി സമുജ്ജിഹാനം |  
 ഇതീവ മത്യാ മണിപാദുകേ! ത്യാം  
 മന്ദപ്രചാരൈഃ മൃദുശിഞ്ജിതാഽസി || 14.28 ||

അന്തേ മമാർത്തി ശമയിഷ്യതസ്താം  
 അഗ്രേസരാണ്യോപതതോ മുരാഭരഃ |  
 ശ്രമോപപന്നഃ ശൃണുയാം ഭവത്യഃ  
 ശീതാനി പാദാവനി! ശിഞ്ജിതാനി || 14.29 ||

സ്യാദുനി രംഗേശ്വരപാദരക്ഷേ!  
 ശ്രോത്രൈഃ പിബന്തസ്തവ ശിഞ്ജിതാനി |  
 പചന്ത്യവിദ്യോപചിതാനശേഷാൻ  
 അന്തർഗ്ഗതാനാത്മവിദഃ കഷായാൻ || 14.30 ||

അവൈമി രംഗാധിപതേഃ സകാശാത്  
 അവേക്ഷമാണേഷു ജനേഷു രക്ഷാം |  
 ഉദാരനാദാം മണിപാദുകേ! ത്യാം  
 ഓമിത്യനുജ്ഞാക്ഷരമുദ്ഗിരന്തീം || 14.31 ||

മധുഭിഷഃ സ്വൈരവിഹാര ഹേതുഃ  
 മഞ്ജുസ്വനാൻ ശിക്ഷയസീവ മാതഃ! |

പര്യന്തഭാജോർമ്മണിപാദരക്ഷേ!

പദ്മാധരണ്യോർമ്മണിനുപുരാണി || 14.32 ||

പ്രാസ്ഥാനികേഷു സമയേഷു സമാഗതേഷു

പ്രാപ്താ പദം പരിചിതം ദിജപുംഗവേന |

പുഷ്ണാസി രംഗന്യപതേർമ്മണിപാദുകേ! ത്വം

പുണ്യാഹഘോഷമിവ ഗർഭമണിപ്രണാദൈഃ || 14.33 ||

ആർത്തധനേരുചിതമുത്തരമന്തകാലേ

കർണ്ണേഷു മഞ്ജുനിനദേന കരിഷ്യസീതി |

വാസം ഭജന്തി കൃതിനോ മണിപാദരക്ഷേ!

പുണ്യേഷു ദേവി! പുളിനേഷു മരുദ്വ്യധായാഃ || 14.34 ||

ദൂത്യേ ബലേർവ്വിമഥനേ ശകടസ്യ ഭംഗേ

യാത്രോത്സവേഷു ച വിഭോഃ പ്രതിപന്നസഖ്യാ |

വീരായിതാനി ബിരുദോപഹിതാനി നൂനം

മഞ്ജുസ്വനൈഃ പ്രഥയസേ മണിപാദുകേ! ത്വം || 14.35 ||

സ്തോതും പ്രവൃത്തമപി മാം നിഗമസ്തുതാം ത്വാം

വ്യാസജ്യമാനകരണം വിഷയേഷ്വജസ്രം |

അന്തർമ്മണിധനിഭിരച്യുതപാദുകേ! ത്വം

സംബോധയസ്യനുകലം സഹജാനുകമ്പാ || 14.36 ||

ദേവസ്യ ദാനവരിപോർമ്മണിപാദരക്ഷേ!

പ്രസ്ഥാനമംഗളവിധൗ പ്രതിപന്നനാദാം |

മാ ദൈഷ്ട സാധവ ഇതി സ്വയമാലപന്തീം

ജാനേ ജഗത്ത്രിതയരക്ഷണദീക്ഷിതാം ത്വാം || 14.37 ||

സ്വച്ഛരദവിഭ്രമഗതൗ മണിപാദുകേ! ത്വം

പാദാരവിന്ദമധിഗമ്യ പരസ്യ പുംസഃ |

ജാതസ്വനാ പ്രതിപദം ജപസീവ സൂക്തം

വിദ്രാവണം കിമപി വൈരിവരുഥിനീനാം || 14.38 ||

രക്ഷാർത്ഥമാശ്രിതജനസ്യ സമുജ്ജിഹാനേ  
 രംഗേശ്വരേ ശരദി ശേഷഭുജംഗതൽപാത് |  
 നാദാസ്തവ ശ്രുതിസുഖാ മണിപാദരക്ഷേ!  
 പ്രസ്ഥാനശംഖനിനദാത് പ്രഥമേ ഭവന്തി || 14.39 ||

നിത്യം പദാംബുരുഹയോരിഹ ഗോപികാം ത്വാം  
 ഗോപീജനപ്രിയതമോ മണിപാദരക്ഷേ |  
 സമ്പന്നഘോഷവിഭവാം ഗതിഭീർന്നിജാഭിഃ  
 പ്രീത്യേവ ന ത്യജതി രംഗസമാശ്രിതോഽപി || 14.40 ||

പ്രായഃ പദാവനി! വിഭോഃ പ്രണതാർത്തിഹന്തുഃ  
 പ്രസ്ഥാനമംഗളവിധൗ പ്രഥമോദ്യതാനി |  
 ത്വച്ഛിഞ്ജിതാനി സപദി സ്വയമാരഭന്തേ  
 കാലോചിതാൻ കനകകാഹളശംഖനാദാൻ || 14.41 ||

ആമ്രേഡിതശ്രുതിഗണൈർന്നിനദൈർമ്മണീനാം  
 ആമ്നായവേദ്യമനുഭാവമഭംഗുരം തേ |  
 ഉദ്ഗാസ്യതാം നിയതമിച്ഛരസി സാമഗാനാം  
 താനപ്രദാനമിവ ശൗരിപദാവനി! ത്വം || 14.42 ||

രഥ്യാസു രംഗന്യപതേർമ്മണിപാദരക്ഷേ!  
 ത്വദ്ഗർഭരത്നജനിതോ മധുരഃ പ്രണാദഃ |  
 സന്ദർശനോത്സുകധിയാം പുരസുന്ദരീണാം  
 സംപദ്യതേ ശ്രവണമോഹനമന്ത്രഘോഷഃ || 14.43 ||

ആകസ്മികേഷു സമയേഷപവാർയ ഭൃത്യാൻ  
 അന്തഃപുരം വിശതി രംഗപതൗ സലീലം |  
 വ്യാമോഹനേന ഭവതീ സുദ്യശാമധീതേ  
 മഞ്ജുസ്വനേന മദനോപനിഷദ്രഹസ്യം || 14.44 ||

യാത്രാവിഹാരസമയേഷു സമുത്ഥിതം തേ  
 രംഗാധിപസ്യ ചരണാവനി! മഞ്ജു നാദം |

പർയാകുലേന്ദ്രിയമൃഗഗ്രഹണായ പുംസാം  
സമ്മോഹനം ശബരഗീതമിവ പ്രതീമഃ || 14.45 ||

പ്രായേണ സഹ്യഭുഹിതൂർന്നദരാജകന്യാ  
ജാമാതുരാഗമനസുചനമീഹമാനാ |  
മഞ്ജുപ്രണാദസുഭഗൈർമ്മണിപാദുകേ! ത്യാം  
അന്തർയുതാമകൃത യൗതകരത്നഖണ്ഡൈഃ || 14.46 ||

നിത്യം വിഹാരസമയേ നിഗമാനുയാതൈഃ  
വിക്ഷേപതാഡവിതഗർഭമണിപ്രസുതൈഃ |  
നാദൈഃ സ്വയം നരകമർദ്ദനപാദരക്ഷേഃ!  
നാദാവസാനനിലയം വദസീവ നാഥം || 14.47 ||

സാധാരണേഷു യുവയോർമ്മണിപാദരക്ഷേഃ!  
ദേവസ്യ ദാനവരിപോസ്ത്രിഷു വിക്രമേഷു |  
അദ്യാപി ശിഞ്ജിതമിഷാദനുവർത്തമാനം  
ന്യൂനാധികത്വവിഷയം കലഹം പ്രതീമഃ || 14.48 ||

പ്രായഃ പദാവനി! വിഭോഃ പ്രണയാപരാധേ  
മാനഗ്രഹം ശമയിതും മഹിഷീജനാനാം |  
ഉച്ചാരയന്തി നിനദൈസ്തവ ഗർഭരത്നാ-  
ന്യുദ്ധാതമക്ഷരമുപാശ്രയഭാരതീനാം || 14.49 ||

അന്തശ്ചരേഷു പവനേഷു ജിതേഷ്വഭിജ്ഞാഃ  
പ്രത്യങ്മുഖീം പരിണമയ്യ മനഃപ്രവൃത്തിം |  
ആസ്യാദയന്തി സരസം മണിപാദരക്ഷേഃ!  
നാദാവസാനസമയേ ഭവതീനിനാദം || 14.50 ||

ദാക്ഷിണ്യമത്ര നിയതം നിയതാ സുധാസ്മിൻ  
നിത്യദ്ഗതോ നിയതമച്യുതപാദരക്ഷേഃ! |  
പ്രത്യേകസംശ്രിതപദസ്തുതയേ ഭവത്യോഃ  
സംഘർഷവാദ ഇവ മധ്യമണിപ്രണാദഃ || 14.51 ||

സഞ്ചാരകേളികലഹായിതഗർഭരതാ  
 സാംസിദ്ധികം സകലജന്തുഷു സാർവ്വഭൗമം |  
 രക്ഷാർത്ഥിനാം പ്രഥമസീവ പദാവനി! ത്വം  
 രംഗേശ്വരസ്യ നിരവഗ്രഹമാന്യശംസ്യം || 14.52 ||

പ്രാപ്തും പരം പുരിശയം പുരുഷം മുനീനാം  
 അഭ്യസ്യതാമനുദിനം പ്രണവം ശ്രിമാത്രം |  
 ശ്രീരംഗരാജചരണാവനി! ശിഞ്ജിതം തേ  
 ശംകേ സമുന്നയനസാമവിശേഷഘോഷം || 14.53 ||

നിത്യം സമാഹിതധിയാമുപദർശയന്തീ  
 നാഗേശയം കിമപി ധാമ നിജോർധഭാഗേ |  
 ഹൃത്കർണ്ണികാമനുഗതാ മണിപാദുകേ! ത്വം  
 മഞ്ജുസ്വനാ സ്ഫുരസി വാഗ്ഭ്രമരീ പരേവ || 14.54 ||

മാനേഷു ദാനവരിപോർമ്മണിപാദരക്ഷേ!  
 ത്വയാശ്രിതേഷു നിഗമേഷ്വവധീരിതേഷു |  
 മഞ്ജുസ്വനൈർവൃദസി മൈവമിതീവ മാതഃ!  
 വേലാം ലിലംഘയിഷതോ മനുജാനിരോദ്ധ്യം || 14.55 ||

ക്രന്ദന്തു കാതരതയാ കരണവ്യപായേ  
 രംഗോപശല്യശയിതേഷു ജനേഷ്വലക്ഷ്യം |  
 ആസീദസി ത്വരിതമസ്ഖലിതാനുകമ്പാ  
 മാതേവ മഞ്ജുനിനദാ മണിപാദുകേ! ത്വം || 14.56 ||

ഭാസ്വന്തുവർണ്ണവപുഷാം മണിപാദരക്ഷേ!  
 പദ്മാസഹായപദപദ്മവിഭൂഷണാനാം |  
 മഞ്ജീരശിഞ്ജിതവികൽപിതമഞ്ജുനാദാ  
 മഞ്ജുഷികേവ ഭവതീ നിഗമാന്തവാചാം || 14.57 ||

രംഗേശപാദകമലാത് ത്വദധീനവൃത്തേഃ  
 അന്യേഷു കേഷുചിലക്ഷ്യമനന്യവേദ്യം |

ആമ്നായഗുഡമബഹിർമ്മണിഭിഃ ക്വണദ്ഭിഃ  
നേദീയസാം പ്രഥയസീവ നിജാനുഭാവം || 14.58 ||

കാലോപപന്നകരണാത്യയനിർവ്വിചേഷ്ടേ  
ജാതശ്രമേ മയി ജനാർദ്ദനപാദരക്ഷേ! |  
ആശ്വാസനായ പുരതഃ പ്രസരന്തു മാതഃ!  
വാർത്താഹരാസ്തവ രവാഃ ശമിതാർത്തയോ മേ || 14.59 ||

സംരക്ഷണായ സമയേ ജഗതാം ത്രയാണാം  
യാത്രാസു രംഗന്യപതേരുപതസ്ഥുഷീഷു |  
സമ്പത്ത്യതേ ശ്രുതിസുഖൈർമ്മണിപാദരക്ഷേ!  
മംഗള്യസുകൃതിരനഘാ തവ മഞ്ജുനാദൈഃ || 14.60 ||

ഗർഭോപലൈർഗ്ഗമനവേഗവശാഭിലോലൈഃ  
വാചാലിതാ മധുഭിദോ മണിപാദുകേ! ത്വം |  
പ്രസ്തൗഷി ഭാവിതധിയാം പഥി ദേവയാനേ  
പ്രസ്ഥാനമംഗളമൃദംഗവിശേഷഘോഷം || 14.61 ||

പർയംകമാശ്രിതവതോ മണിപാദുകേ! ത്വം  
പാദം വിഹായ പരികൽപിതമൗനമുദ്രാ |  
ശ്രോതും പ്രഭോരവസരം ദിശസീവ മാതഃ!  
നാഭീസരോജശയിതാർഭകസാമഗീതിം || 14.62 ||

ഭോഗായ ദേവി! ഭവതീ മണിപാദരക്ഷേ!  
പദ്മാസഹായമധിരോപ്യ ഭുജംഗതൽപേ |  
വിശ്വസ്യ ഗുപ്തിമധികൃത്യ വിഹാരഹീനാ  
വാചംയമാ കിമപി ചിന്തയതീവ കാർയം || 14.63 ||

നിത്യപ്രബോധസുഭഗേ പുരുഷേ പരസ്മിൻ  
നിദ്രാമുപേയുഷി തദേകവിഹാരശീലാ |  
മഞ്ജുസ്വനം വിജഹതീ മണിപാദുകേ! ത്വം  
സംവേശമിച്ഛരസി പരം ചരണാന്തികസ്ഥാ || 14.64 ||

ലാസ്യം വിഹായ കിമപി സ്ഥിതമാശ്രയന്തീ  
 രംഗേശ്വരേണ സഹിതാ മണിമണ്ഡപേഷു |  
 മഞ്ജുസ്വനേഷു വിരതേഷ്വപി വിശ്വമേതത്  
 മൗനേന ഹന്ത ഭവതീ മുഖരീകരോതി || 14.65 ||

വിസ്ഥാപിതേവ ഭവതീ മണിപാദരക്ഷേ! |  
 വൈരോചനേർവ്വിതരണേന തഥാവിധേന |  
 ഏതാവതാഽലമിതി ദേവി! ഗൃഹീതപാദാ  
 നാഥം ത്രിവിക്രമമവാരയതേവ നാദൈഃ || 14.66 ||

സാമാനി രംഗന്യപതിഃ സരസം ച ഗീതം  
 ലീലാഗതേഷു വിനിവാരയതി സ്വതന്ത്രഃ |  
 ശ്രോതും തവ ശ്രുതിസുഖാനി വിശേഷവേദീ  
 മഞ്ജുനി കാഞ്ചനപദാവനി! ശിഞ്ജിതാനി || 14.67 ||

തത്താഭ്യശീം പ്രഥയതാ സുചിരാം സ്വരേഖാം  
 വർണ്ണാധികേന മധുസൂദനപാദരക്ഷേ! |  
 പശ്യന്തി ചിത്തനികഷേ വിനിവേശ്യ സന്തോ  
 മഞ്ജുസ്വനേന തവ നൈഗമികം സുവർണ്ണം || 14.68 ||

മുശ്യാസ്യ ഹന്ത ഭവതീം സ്തുവതോ മമൈതാ-  
 ന്യാകർണ്ണ്യ നൂനമയഥായഥജൽപിതാനി |  
 ഇത്ഥം വദ ത്വമിതി ശിക്ഷയിതും പ്രണാദാൻ  
 മഞ്ജുനൂദീരയസി മാധവപാദുകേ! ത്വം || 14.69 ||

ആദൗ സഹസ്രമിതി യത്സഹസാ മയോക്തം  
 തുഷ്ടുഷതാ നിരവധിം മഹിമാർണ്ണവം തേ |  
 ആമ്രേഡയസ്യഥ കിമേതദമൃഷ്യമാണാ  
 മഞ്ജുസ്വനേന മധുജിന്മണിപാദുകേ! ത്വം || 14.70 ||

പരിമിതപരിബർഹം പാദുകേ! സഞ്ചരിഷ്ണൗ  
 ത്വയി വിനിഹിതപാദേ ലീലയാ രംഗനാഥേ |

നിയമയതി വിപഞ്ചീം നിത്യമേകാന്തസേവീ  
നിശമയിതുമുദാരാനാരദസ്തേ നിനാദാൻ || 14.71 ||

വിഹരതി വിശിഖായാം രംഗനാഥേ സലീലം  
ഗമനവശവിലോലൈർഗ്ഗർഭരതൈഃ ക്ഷണന്ത്യഃ |  
മണിവലയനിനാദൈർമ്മജ്ജുളൈസ്തേ ദിശന്തി  
പ്രതിവചനമുദാരം പാദുകേ! പൗരനാർയഃ || 14.72 ||

അനുകൃതസവനീയസ്തോത്രശസ്ത്രാം നിനാദൈഃ  
അനുഗതനിഗമാം ത്യാമാസ്ഥിതോ രംഗനാഥഃ |  
അനിതരവിബുധാർഹം ഹവ്യമാസ്യാദയിഷ്യൻ  
വിശതി ചരണരക്ഷേ! യജ്ഞവാടം ദ്വിജാനാം || 14.73 ||

ചരണകമലമേതദ്രംഗനാഥസ്യ നിത്യം  
ശരണമിതി ജനാനാം ദർശയന്തീ യഥാവത് |  
പ്രതിപദമപി ഹൃദ്യം പാദുകേ! സ്യാദുഭാവാത്  
അനുവദതി പരം തേ നാദമാമ്നായപംക്തിഃ || 14.74 ||

രഹിതഭുജഗതൽപേ ത്വത്സനാഥേ പ്രജാനാം  
പ്രതിഭയശമനായ പ്രസ്ഥിതേ രംഗനാഥേ |  
പ്രഥമമുദയമാനഃ പാദുകേ! തുർയഘോഷാത്  
പ്രതിഫലതി നിനാദഃ പാഞ്ചജന്യേ ത്വദീയഃ || 14.75 ||

വകുളധരതനുസ്ത്വം സംഹിതാം യാമപശ്യഃ  
ശ്രുതിപരിഷദി തസ്യഃ സൗരഭം യോജയന്തി |  
ഹരിചരണസരോജാമോദസമ്മോദിതായഃ  
പ്രതിപദരമണീയാഃ പാദുകേ! തേ നിനാദഃ || 14.76 ||

ദനുതനയനിഹന്തുർജ്ജൈത്രയാത്രാനുകുലേ  
ശരദുപഗമകാലേ സഹ്യജാമാപതന്തി |  
ശ്രുതിമധുരമുദാരം ശിക്ഷിതും തേ നിനാദം  
പരിഹൃതനിജവാസാഃ പാദുകേ! രാജഹംസാഃ || 14.77 ||

വിഹരണസമയേഷു പ്രത്യഹം രംഗഭർത്തുഃ  
 ചരണനഖമയുഖൈഃ സോത്തരീയാ വിശുദ്ധൈഃ |  
 പരിണമയസി നാദം പാദുകേ! ഗർഭരതൈഃ  
 ദമയിതുമിവ ശിഷ്യാൻ ദീർഘലികാരാജഹംസാൻ || 14.78 ||

പരിഷദി വിരതായാം പാദുകേ! രംഗഭർത്തുഃ  
 പരിജനമപവാർയ പ്രസ്ഥിതസ്യാവരോധാൻ |  
 മണിനികരസമുദ്യന്മഞ്ജുനാദാപദേശാത്  
 അഭിലപസി യഥാർഹം നൂനമാലോകശബ്ദം || 14.79 ||

ഗുരുജനനിയതം തദ് ഗോപികാനാം സഹസ്രം  
 ദിനകരതനയായാഃ സൈകതേ ദിവ്യഗോപഃ |  
 വശമനയദയതാത് വംശനാദാനുയാതൈഃ  
 തവ ഖലു പദരക്ഷേ! താദൃശൈർമഞ്ജുനാദൈഃ || 14.80 ||

നിജപദവിനിവേശാനിർവ്വിശേഷപ്രചാരാൻ  
 പരിണമയതി ഭക്താൻ രംഗനാഥോ യഥാ മാം |  
 ഇതി വിഹരണകാലേ മഞ്ജുശിഞ്ജാവിശേഷൈഃ  
 ഹിതമുപദിശസീവ പ്രാണിനാം പാദുകേ! ത്വം || 14.81 ||

അയമയമിതി തൈസ്തൈഃ കൽപിതാനധഭേദാൻ  
 പ്രതിപദമവലോക്യ പ്രാണിനാം വ്യാകുലനാം |  
 ചടുലമണികലാപൈഃ ശൗരിപാദാവനി! ത്വം  
 മുഖരയസി വിഹാരൈർമ്മുക്തിഘണ്ടാപമാഗ്ദ്യം || 14.82 ||

പദകമലമുദാരം ദർശയന്തീ മുരാരേഃ  
 കലമധുരനിനാദാ ഗർഭരതൈർവ്വിലോലൈഃ |  
 വിഷമവിഷയത്യഷ്ണാവ്യാകുലാനി പ്രജാനാം  
 അഭിമുഖയസി നൂനം പാദുകേ! മാനസാനി || 14.83 ||

മധുരിപുപദരക്ഷേ! മന്ദബുദ്ധൗ മയി ത്വാം  
 അനവധിമഹിമാനം ത്വത്പ്രസാദാത് സ്തുവാനേ |

മണിനികരസമുതൈർമ്മഞ്ജുനാദൈഃ കവീനാം  
ഉപരമയസി താംസ്താൻ നൂനമുത്സേകവാദാൻ || 14.84 ||

ശരണമുപഗതേ ത്യാം ശാർങ്ഗിണഃ പാദരക്ഷേ! |  
സക്യദിതി വിധിസിദ്ധം തൃക്തുകാമേ വിമോഹാത് |  
പ്രചലിതമണിജാലവൃഞ്ജിതൈഃ ശിഞ്ജിതൈഃ സ്വൈഃ  
അലമലമിതി നൂനം വാരയസ്യാദരേണ || 14.85 ||

വികലകരണവൃത്തൗ വിഹ്വലാംഗേ വിലക്ഷം  
വിലപതി മയി മോഹാത് ബിഭ്രതീ ശൗരിപാദം |  
പരിസരമധിഗന്തും പശ്യ പാദാവനി! ത്യാം  
പ്രതിഭയമഖിലം മേ ഭർത്സയന്തീ നിനാദൈഃ || 14.86 ||

കരണവിഗമകാലേ കാലഹുംകാരശംകീ  
ദ്രുതപദമുപഗച്ഛൻ ദത്തഹസ്തഃ പ്രിയാഭ്യാം |  
പരിണമയതു കർണ്ണേ രംഗനാഥഃ സ്വയം നഃ  
പ്രണവമിവ ഭവത്യാഃ പാദുകേ! മഞ്ജുനാദം || 14.87 ||

കമലവനസഖീം താം കൗമുദീമുഖഹന്തം  
സവിധമുപനയന്തീ താദ്യശം രംഗചന്ദ്രം |  
പ്രളയദിനസമുത്ഥാൻ പാദുകേ! മാമകീനാൻ  
പ്രശമയ പരിതാപാൻ ശീതലൈഃ ശിഞ്ജിതൈഃ സ്വൈഃ || 14.88 ||

പ്രശമയതു ഭയം നഃ പശ്ചിമശ്വാസകാലേ  
രഹസി വിഹരണം തേ രംഗനാഥേന സാർദ്ധം |  
നിയതമനുവിധത്തേ പാദുകേ! യന്നിനാദോ  
നിഖിലഭുവനരക്ഷാഘോഷണാഘോഷലീലം || 14.89 ||

ത്രികവിനിഹിതഹസ്തം ചിന്തയിത്യാ കൃതാന്തം  
ഗതവതി ഹൃദി മോഹം ഗച്ഛതാ ജീവിതേന |  
പരികലയതു ബോധം പാദുകേ! ശിഞ്ജിതം തേ  
ത്വരയിതുമിവ സജ്ജം ത്വദിധേയം മുകുന്ദം || 14.90 ||

ഉപഘ്നം സംവിത്തേരുപനിഷദുപോലാതവചനം  
 തവ ശ്രാവം ശ്രാവം ശ്രുതിസുഭഗമന്തർമ്മണിരവം |  
 വിജ്യംഭന്തേ നൂനം മധുമഥനപാദാവനി! മമ  
 ദ്രവീഭൂതദ്രാക്ഷാമധുരിമധുരീണാഃ ഫണിതയഃ || 14.91 ||

വിലാസൈഃ ക്രീണന്തോ നിഖിലജനചേതാംസി വിവിധാഃ  
 വിഹാരാസ്തേ രംഗക്ഷിതിരമണപാദാവനി! മുഹുഃ |  
 വിഗാഹന്താമന്തർമ്മമ വില്യുന്ദന്തർമ്മണിശിലാ  
 ഖലാത്കാരവ്യാജക്ഷരമ്യതയാരാധമനയഃ || 14.92 ||

ശ്രുതിശ്രണീസ്ഥേയശ്രുതിസുഭഗശിഞ്ജാമുഖരിതാം  
 ഭജേമ ത്വാം പദ്മാരമണചരണത്രായിണി! പരം |  
 ന മുദ്രാനിദ്രാണദ്രവിണകണവിശ്രാണനദശാ  
 വിശാലാഹംകാരം കമപി ഘനഹുംകാരപരുഷം || 14.93 ||

തവൈതശ്രീരംഗക്ഷിതിപതിപദത്രായിണി! നൃണാം  
 ഭവത്യാഗശ്ചിന്താരണരണകഭംഗായ രണിതം |  
 ശരീരേ സ്വം ഭാവം പ്രഥയതി യദാകർണ്ണനവശാത്  
 ന നഃ കർണ്ണേ ഭാവീ യമമഹിഷഘണ്ടാഘണഘണഃ || 14.94 ||

പരിത്രസ്താഃ പുണ്യദ്രവപതനവേഗാത് പ്രഥമതഃ  
 ക്ഷരദ്ഭിഃ ശ്രീരംഗക്ഷിതിരമണപാദാവനി! തദാ |  
 വിദാമാസുർദ്ദേവാ ബലിമഥനസംരംഭമനഘൈഃ  
 പ്രണാദൈസ്തേ സദ്യഃ പദകമലവിക്രാന്തിപിശുനൈഃ || 14.95 ||

സ്വേഷു സ്വേഷു പദേഷു കിം നിയമയസ്യഷ്ടൗ ദിശാമീശ്വരാൻ  
 സ്വൈരാലാപകഥാഃ പ്രവർത്തയസി കിം ത്രയാ സഹാസീനയാ |  
 രംഗേശസ്യ സമസ്തലോകമഹിതം പ്രാപ്താ പദാംഭോരുഹം  
 മാ ഭൈഷീരിതി മാമുദീരയസി വാ മഞ്ജുസ്വനൈഃ പാദുകേ! || 14.96 ||

രംഗേ ദേവി! രഥാംഗപാണിചരണസ്വച്ഛരന്ദലീലാസഖി!  
 സ്തോകസ്പന്ദിതരമ്യവിഭ്രമഗതിപ്രസ്താവകം താവകം |

കാലോപാഗതകാലകിംകരചമുഹുംകാരപാരമ്പരീ-  
ദുർവ്വാരപ്രതിവാവദുകമനഘം ശ്രോഷ്യാമി ശിഞ്ജാരവം || 14.97 ||

ത്വച്ഛിഞ്ജാരവശർക്കരാരസസദാസ്യാദാത് സതാമുന്മദാ  
മാതർമ്മാധവപാദുകേ! ബഹുവിദാം പ്രായഃ ശ്രുതിർമ്മുഹൃതി |  
സാരാസാരസകൃദിമർശനപരിജ്ഞാനാക്ഷരഗ്രന്ഥിഭിഃ  
ഗ്രന്ഥൈസ്ത്വാമിഹ വർണ്ണയാമ്യഹമതസ്ത്രാസത്രപാ-  
വർജ്ജിതഃ || 14.98 ||

തവാംബ! കില വേലതാം ഗതിവശേന ഗർഭാശ്മനാം  
രമാരമണപാദുകേ! കിമപി മഞ്ജുഭിഃ ശിഞ്ജിതൈഃ |  
പദസ്തുതിവിധായിഭിസ്ത്വദനുഭാവസിദ്ധാന്തിഭിഃ  
സയുമ്യകലഹായിതം ശ്രുതിശതം സമാപദ്യതേ || 14.99 ||

ക്ഷിപതി മണിപാദരക്ഷേപ! നാദൈർന്നുനം സമാശ്രിതത്രാണേ |  
രംഗേശ്വരസ്യ ഭവതീ രക്ഷാപേക്ഷാപ്രതീക്ഷണവിഭ്രംബം || 14.100 ||

|| ഇതി ശ്രീപാദുകാസഹസ്രേ നാദപദ്ധതിഃ ചതുർദ്ദശീ ||  
കവിതാർക്കികസിംഹായ കല്യാണഗുണശാലിനേ |  
ശ്രീമതേ വേംകടേശായ വേദാന്തഗുരവേ നമഃ ||